

పెళ్లి చెయ్యకుండా చూడు

సరిగా కాఫీ వేళకు కనకయ్య వచ్చాడు. దాదాపు ప్రతి సాయంకాలమూ మా ఇంట్లో కాఫీ తాగే వేళకు కనకయ్య హాజరు. ఏరోజునన్నా రాకపోతే నేను మా ఆవిడతో, “కనకయ్య ఊళ్ళో లేడల్లే ఉంది....లేకపోతే జబ్బుచేసి మంచాన పడ్డాడో!” అంటాను.

“అయ్యో, పాపం ? అట్లాగా ? ఏం జబ్బు ! పక్క వీధేగా ? వెళ్ళి ఒకసారి తొంగిచూసొద్దామా ? ఏం ?” అంటుంది నా భార్య.

“ఎందుకూ ?” అంటాను నేను ఆశ్చర్యంగా.

“కనకయ్యకు జబ్బుచేసిందని చెప్పరూ ?” అంటుంది మా ఆవిడ.

“చెప్పరు ! కనకయ్య ఇవాళ కాఫీకి రాలే దెందుచేత ! ఊళ్ళోగాని లేడా ఏమిటి! లేకపోతే జబ్బు గిబ్బు ఏమైనా పడ్డాడా ? అంటావని అన్నాను. నే ననే దాన్లో నువ్వు ఎప్పుడూ సహమే వింటావుగనక....ఎంతచెడ్డా అర్థాంగివి గదా !” అంటాను.

నా మాటలకు కోప్పడాలో, నవ్వాలో, ఏమీ చెయ్యకుండా ఊరుకోవాలో తేల్చుకోవటానికి కొంత టై మవుతుంది. ఈ లోపల నేను విషయం మార్చేస్తాను.

కనకయ్య దాదాపు ప్రతి సాయంకాలమూ మా ఇంట్లో కాఫీ తాగుతాడు. అందు వల్ల తన భార్యకు సాయంకాలంపూట కాఫీ చేసేసేపని ఉండటంలేదని కనకయ్య కుండ బద్దలుకొట్టి చెప్పేస్తాడు. కనకయ్య భార్య కాఫీ తాగదనికాదు - సాయంకాలం తాగ నని నియమం - కొందరు శనివారం రాత్రిళ్ళు ఉపోషం ఉన్నట్టు.

“కనకయ్య భార్య సాయంత్రంపూట కాఫీ ఎందుకు తాగదంటారు?” అని నా భార్య నన్నొకసారి అడిగింది. ఆవిడ సాధారణంగా నన్ను ప్రశ్న వేసేది జవాబు తెలుసుకుందామనికాదు - నన్నడిగి తెలుసుకోదగింది ఏమీలేదని ఆవిడ ఏనాడో తెలుసుకున్నది. క్వీజ్ మాసరు మన స్తత్వంతో, నాకు సమాధానం తెలుసునా లేదా అన్నట్టుగా ప్రశ్న వేస్తుంది. సరయిన సమాధానం - అంటే, ఆవిడ తన మన స్సులో అనుకున్న సమాధానం - నా నుంచి వచ్చిందా, “బాగానే కనిపెట్టారే !” అని నన్ను మెచ్చుకుంటుంది. లేదూ, అసలు నా సమాధానం - తిరుగులేని సమా ధానం - తానే చెప్పి తనకే ఒక మార్కిచ్చుకుంటుంది.

“నాకు తెలీదు....కాఫీ తాగితే ఆవిడకు రాత్రిళ్ళు నిద్రపట్టదేమో ?” అన్నాను.

“అదేమీ కాదు. పాలు ఆదా : పొద్దున మూడు ఆళాకులు పాలు తీసుకుంటుంది. అందులోనే పొద్దున కాఫీలూ, రెండు పూటా మజ్జిగా రావాలి మరి. బలగం జాస్తీ ఆయె. పొద్దుట కాఫీ పిల్లలకు పొయ్యదు. పెద్దవాళ్ళిద్దరే తాగుతారు, అదయినా ఏం కాఫీ ? కొళాయి కాఫీ నయం. వాళ్ళ పోసుకునే మజ్జిగ ? అడక్కండి. (నేనెందుకడుగుతానూ ?) చలివేంద్రం నీళ్ళు.”

మా ఆవిడ చెప్పినది నేను కాదనలేదు. అని ప్రయోజనం కూడా లేదు. కాని, నోరూరుకోక ఒకమాట మటుకు అన్నాను : “ఇతరుల పేదరికం గురించి అంత తేలిగ్గా మాట్లాడకూడదు.”

మా ఆవిడ కా మాటతో ఆవేశం వచ్చేసింది. ఆవేశం వచ్చినప్పుడు ఆవిడ పరస్పర విరుద్ధమయిన వాదనలు కొల్లలుగా చేస్తుంది. వెనకటి కెవడో, “మా కుక్క ఈ మనిషిని కరవలేదు. మా కుక్క ఎన్నడూ ఎవరినీ కరవదు. మా కనలు కుక్కేలేదు.” అని వాదించినట్లుగా.

తాను ఎవరినీ ఎందుకూ ఒక్కనాటికీ తేలికచేసి మాట్లాడనన్నది. కనకయ్య గారి ఆర్థికపరిస్థితి తలుచుకుంటే ఒక్కసారి తనకు భయంకూడా వేస్తుందన్నది ; అందుకే కనకయ్య పెళ్ళాం ఎప్పుడయినా ఓచిన్నగిన్నెడు సంచదారో, పెద్ద గిన్నెడు రవ్వో అప్పుపట్టుకెళితే, తాను తిరిగి తీసుకోనన్నది. ఆ మాటకువస్తే నేనుకూడా ప్రతిదానికీ అందర్నీ యద్దేవా చేస్తాననీ, అది తనకు బాగుండదనీ అన్నది. ఒక ఉదాహరణ ఇయ్యమంటే, నేను చిట్టా రాసి పెట్టుకున్నానా యేం ? ఈసారి యద్దేవా చేసినప్పుడు గ్యాపకం చేస్తానన్నది. గ్యాపకం చేసేదేగాని, ఆ మాట మరచిపోయి వుంటుంది.

కనకయ్య రోజూ కాఫీవేళకు హాజరవుతాడా, మా ఆవిడ చేతి కాఫీని మెచ్చుకోడు. ఇంట్లో కొళాయి కాఫీనీళ్ళు తాగేవాడికి మా యింటి కాఫీ బాగానే ఉండాలిగదా! ఎంచేతంటే మా ఆవిడ కాఫీకి వాడే పాలలో సగానికి సగమే నీళ్ళు కలుపుతుంది. అదైనా పొద్దుటి పూట పాలలో సగం నీళ్ళే కలుపుతుంది. సాయంత్రం పూట కనకయ్యకూడా కాఫీ పంక్తిన ఉంటాడుగనక, మందికొద్దీ మజ్జిగ లాగా, కాఫీ కొంచెం నీళ్ళగానే ఉంటుంది.

అసలుసంగ తేమిటంటే, కనకయ్య మా ఆవిడచేతి కాఫీని ఎన్నడూ మెచ్చుకోడు. తనకు ఎవరెవరు ఎప్పుడెప్పుడు మంచికాఫీ లిచ్చారో జాబితా చదువుతాడు - ఎందుకు ? నే నా ప్రశ్న మా ఆవిణ్ణి ఎన్నడూ వెయ్యలేదు. వేస్తే నా క్కావలసిన సమాధానం చెప్పదు. ఆ సమాధానం ఏమిటి అంటే; ఇంకోళ్ళ కాఫీని మెచ్చుకుంటే మా ఆవిడ వాళ్ళతో పోటీపడి తన కింకా మంచి కాఫీ ఇస్తుండేమోనని ; కావచ్చు, కాకపోవచ్చు. అందరిలాగే నా ఊహ నాకు బాగుంటుంది. మా ఆవిడలాగా నా ఊహే రైటని నేను పట్టుబట్టను.

అయినా అప్పుడప్పుడూ నేను మా ఆవిణ్ణి ప్రశ్నలు వెయ్యకుండా ఉండను. ఒకసారి వైకి అనుకునే స్వగతంలాగా అన్నాను: “ఈయన రోజూ సాయంత్రం పూట

కాఫీకి వస్తాడుగదా ! ఆయన ఇదిగా ఫీలవడా ? (తెలుగులో ఏమనాలో తెలీదులెండి). మనమేతే అట్లా రోజూ ఇంకోరింటికి - హోటలు కెళ్ళినట్టు వెళ్ళి కాఫీ తాగి. ఖాతా వున్నవాడిలాగా వెళ్ళిపోగలమా ?”

“మీరు మరీనూ !” అన్నది మా ఆవిడ. “ఆయన స్పష్టంగా చెబుతూనే ఉండెనుగా - తన భార్య ఒక్కడికోసం కాఫీ చెయ్యటం ఎందుకనీ ? అదీగాక పాలు చాలవాయె; ఒక్కకప్పు కాఫీ చెయ్యటము ఎంతకష్టమో మీ మగవాళ్ళ కేం తెలుసుంది ? కాకపోయినా, మంచి చెడ్డా విచారించేవాడుగదా. ఓపూట ఇన్ని కాఫీనీళ్ళ పోస్తే, ఇంతలో మనమేవీ, పేదవాళ్ళవై, పోలెండి.” అన్నది మా ఆవిడ. ఇంకా చాలా అని ఉంటుంది - నాకు జ్ఞాపకం ఉండివావ్వు. నా నోటంబడి వచ్చిన సెంటిమెంటు తప్పని రుజూ చెయ్యటంలో మా ఆవిడకు మంచి డిస్టింక్షన్ ఉన్నది.

నా ప్రశ్నకు నా మనసులో ఉన్న సమాధానం వేరు. నేను ఉద్యోగంలో బల్ల కిందనించి వస్తూవుచేసి అక్రమంగా కొంత ఆరించిన సంగతి కనకయ్యకు తెలుసు. “నీకేం లేవయ్యా ? అసలు సంపాదనకన్న పై సంపాదన హెచ్చు !” అని అప్పు డప్పుడూ అంటూవుంటాడు. నేను నమ్రతగా “ఆ, నా బొంద సంపాదన !” అంటాను గాని, నిజం ఆయనకు తెలుసు. తెలిసి నన్ను బ్లాక్ మేల్ చేస్తున్నాడని నా నమ్మకం. అయితే కొంతలో కొంత మంచివాడు గనక నన్ను తేలిగా రోజువారీ కాఫీతో పోనిస్తున్నాడనుకుంటాను. అదే మరో గండ్రమనిషైతే, “ఓ వంద రూపాయలు అరిజెంటుగా కావాలిసొచ్చింది. ఇస్తావా?” అనేసును. ఏమాట కామాటే చెప్పుకోవాలి ; కనకయ్య అటువంటి సజ్జుకాదు. నేను పై సంపాదన ఒడుచుకున్నానని అతడికి లోపల సంతోషమే.

అయితే నా ఈ ఊహ తప్పని ఇప్పుడు నాకు తెలుసు. ఇంకొంచెం సేపుంటే మీకూ తెలిసిపోతుంది ; కాస్త ఓపిక పట్టండి. కనకయ్య నిజంగా నే ననుకున్నంత మంచివాడా ! అతను నన్ను బ్లాక్ మేల్ ఎందుకు చెయ్యటంలేదు? రోజూ ఏ సొహాంతరంతో వచ్చి మా ఇంట్లో కాఫీ తాగి, మంచి చెడ్డా మాట్లాడి వెళుతున్నాడు ? ఈ ప్రశ్నల కన్నిటికీ సమాధానాలు, గుడ్డులోంచి పిల్లలు బయటికొచ్చినట్టు వచ్చేస్తాయి.

అవును, సరిగా కాఫీవేళకు కనకయ్య, రోజూలాగే, ఆరోజుకూడా మా ఇంటికి వచ్చాడు. ఆయనవచ్చి కూర్చున్నాడు ; మా ఆవిడ వంటింటోనుంచి కాఫీ వాసన తెప్పిస్తున్నది. అంతలో మా కాంతం కాలేజీనుంచి ఇంటి కొచ్చేసింది.

కాంతం అంటే మా అమ్మాయి. ఏకపుత్రిక. దానికప్పుడు పదహారోవిడు. పీ యూ సీ చదువుతున్నది. రోజూ కాంతం ఇంతకన్న చాలముందుగానే వస్తుంది. రాగానే ఇన్ని పాలు తాగి పైకి వెళ్ళిపోయాకగాని కిందికిరాదు. దాని కెందుకో కనకయ్యంటే తగని మంట. ఎందుకో ఏమిటైంది, రోజూవచ్చి కాఫీ తాగిపోతాడనే.

“ఇవాళ ఆలస్యం అయినట్టుందే (వే ?” అన్నా.

“ఏదో డిబేటుట. వాళ్ళమొహం డిబేటు. ఒక్క వెధవక్కూడా మాట్లాటం చాతకాదు,” అని గొణుక్కుంటూ కాంతం విసురుగా స్నానాలగదికి పోయింది.

“పిల్లను ఇంకా ఎందుకు చదివిస్తున్నావయ్యా. వెర్రిబ్రాహ్మణా ! మాని పించక ?” అన్నాడు కనకయ్య.

“ఎందుకూ మానిపించటం ?” అన్నాను.

“ఎందుకొచ్చిన చదువులు ? పెళ్ళిసంబంధాలు చూడు.” అన్నాడు.

“ఇప్పణ్ణించే పెళ్ళేమిటి ? దానికి పదమూడోయేడు నడుస్తున్నది.”

“నన్ను మా అమ్మ పన్నెండో ఏట కడుపుతో ఉంది.” అన్నాడు. అందుకు కనకయ్య చాలా గర్వపడ్డట్టు కనిపించాడు.

“ఈ 1961 లో కూడా అలాగే బతుకుదామనా మీ ఉద్దేశం ? నేను కాస్త ముందుకు పోదామనే దృష్టిలో ఉన్నవాణ్ణి.” అన్నాను గర్వంగానే.

“సరేలే ! ఎవరొద్దన్నారు ? ఇప్పణ్ణించి సంబంధాలు చూడటం మొదలు పెడితే నాలుగేళ్ళకు దొరికినా దొరికినట్టే. మా బావమరిది కామయ్య తన కూతురికి ఆరేళ్ళనుంచీ సంబంధాలు చూస్తున్నాడు. ఇంతవరకూ అతి గతీ లేదు. దానికి పద్దెనిమిదో ఏడు కూడా వచ్చేసింది.” అన్నాడు కనకయ్య.

“అంటే పిల్లకు పన్నెండో ఏటి నుంచీ చూస్తున్నారన్నమాట ? ఒకవేళ వెంటనే సంబంధం దొరికితే ఏం చేసేవారు ?”

“ఏం చేసేవారేమిటయ్యా పిచ్చిబ్రాహ్మణా ! నిక్షేపంగా పెళ్ళి చేసేవారు. నన్ను కనేనాటికి మా అమ్మకు పదమూడోయేడు.”

“లేదులెండి. మా అమ్మాయికి పెళ్ళి చేయ్యదలచుకున్ననాడే సంబంధం వెతుకుతాను. నాకు వెంటనే సంబంధం దొరుకుతుందని ఎందుకో అనిపిస్తున్నది. పెద్దవారు చెప్పారుగదా అని రేపు సంబంధం వెతకటం మొదలుపెట్టా ననుకోండి. ఎల్లుండికల్లా దొరకుతుంది. అప్పుడు వాళ్ళను నాలుగేళ్ళు ఆగండి అంటే వాళ్ళ కోక్కోపం రాదూ ?”

“అంటే, ఇరవై ఏళ్ళదాకా పెళ్ళిచేసే ఉద్దేశ్యం లేదన్నమాట !” అంటూ లోపల ఏదో ఆలోచించుకుని, కనకయ్య, లాభంలేదన్నట్టు తల అడ్డంగా తిప్పాడు. నాకు లేని బెంగ ఆయనకెందుకో నా కర్తం కాలేదు.

“సరిగా చెప్పారు. ఇరవై కాదు. ఇరవై ఒకటి పూర్తి అయితేగాని దాని పెళ్ళి తలపెట్టను. ఇరవై మీద ఒకటి కొసరు ఎందుకని అడగ్గ్రలు. అప్పటికది ఎమ్మేకూడ పాసైపోతుంది. నిక్షేపంగా ఏ లెక్కరలో అయి మరీ పెళ్ళి చేసుకుంటుంది. అదీ నా అంచనా,” అన్నాను.

“ఆడపిల్లకు ఎమ్మేదాకా చదువూ, ఉద్యోగమూనా ?” ఆయన మళ్ళా తనతో తాను ఏదో మాట్లాడుకుని, తల మళ్ళీ అడ్డంగా తిప్పాడు.

ఆ రోజు కా సంభాషణ అంతటితో పోయింది.

నేను కనకయ్యగారితో చిన్నమెత్తు అబద్ధం చెప్పలేదు. మా కాంతమ్మ పెళ్ళికి నేను వేసుకున్న ప్రోగ్రాం అక్షరాలా అదే.

ఈడొచ్చిన ఆడపిల్లలకు పెళ్ళిళ్ళు చేసే వాళ్ళు పడే పాట్లు నేను కళ్ళారా చూశాను.

పెళ్ళిచేసే ఉద్దేశ్యంతో, పిల్ల పెద్దమనిషి కాగానే చదువు మానిపించేసిన వాళ్ళను చూశాను. వాళ్ళకు చదువా చెడిపోయింది. బుద్ధి పెళ్ళిమీదికీ, దాంపత్య సుఖమీదికీ మళ్ళింది. ఆ తరువాత వెంటనే సంబంధం కుదిరి కాపరానికి వెళ్ళిపోయిన పిల్ల అదృష్టవంతురాలు. కాని ఆ అదృష్టం అందరికీ పట్టదు.

మగపిల్ల వాడి తరపు మనుషుల్లో ఎటువంటివాళ్ళున్నారని, పిల్ల స్కూలు ఫైనలుదాకా చదివిందంటే, అంత చదువా అని మంచినిళ్ళు కూడా అడక్కుండానే లేచిపోయ్యే వాళ్ళున్నారు. చదువు మానిపించి సంబంధాలు చూస్తున్నారంటే, పెళ్ళి తొందరలో ఉన్నారని గ్రహించి, అడుగుదామనుకున్నదానికంటే వెయ్యో, రెండు వేలో హెచ్చుకట్నం అడిగేవాళ్ళున్నారు.

చాలా సంబంధాలు చూడకుండా, ఎదురైన మొదటి సంబంధం ఖాయం చేసే, అయినవాళ్ళూ కానివాళ్ళూ కూడా, 'కక్కర్రిపడ్డారు,' అంటారు. 'ఇంకొంచేం శ్రద్ధ తీసుకుని వెతికితే ఇంతకన్న దివ్యమైన సంబంధం దొరికేది.' అంటారు....

నాకు నేనే అడ్డొస్తున్నాను, క్షమించండి. ఈ రకం వాళ్ళను చూస్తే ఆడవాళ్ళు చీరెలబేరం చేసే పద్ధతి గ్యాపకం వస్తుంది. మా ఆవిడ 'కాట్టిడుపు' అనబడే కట్టు-విడుపు చీరె—పన్నెండు రూపాయలు మించనిది—కొనటానికి ఊళ్ళోకల్లా పెద్ద బట్టల షాపుకు పోయింది. ముందు బ్రౌకేడ్ తో ప్రారంభిస్తుంది. షాపువాడు మీటరు నూటయిదు రూపాయలంటాడు. 'అబ్బో! కొంచెం తక్కువలో చూపించండి.' అని బెనారస్ పట్టుచీరెలూ, కంచపట్టు చీరెలూ, ఉప్పాడ పట్టుచీరెలూ, గద్వాల చీరెలూ, జరీ ఉన్నవీ, లేనివీ, రియల్ వాయిల్ చీరెలూ, గ్రేడువారీగా అన్నీ చూసి, ఎందు కైనా మంచిదని ఏడెనిమిది రూపాయల్లో పనివాళ్ళ కివ్వటానికి పనికొచ్చే చీరెలు కూడా విప్పించి చూసి, చివరకు తనకు కావలసిన చీరె పన్నెండుకో, పదమూడుకో కొని ఇంటికొస్తుంది.

ఇటువంటి మనస్తత్వం గలవాళ్ళుంటారు కొందరు. కట్నం యాభై వేలు అడుగుతున్నారని తెలిసి కూడా, విచారితే తప్పేం అన్న మనస్తత్వంతో మాట్లాడి చూస్తారు. సంబంధాలు చూడటం వాళ్ళకొక వినోదం.

కాని ఈ లోపుగా పెళ్ళి కావలసిన పిల్ల నలిగి, శూన్యమై, బెంగపడి, మనో వ్యాధి తెచ్చుకుంటుంది. పెద్దవాళ్ళ దురాశకొద్దీ తమ తాహతుకు మించిన సంబంధాలు తెస్తుంటే, అందులో కొన్ని అయినా పిల్లకు నచ్చుతాయి; పెళ్ళిచూపులకు వచ్చే

వాళ్ళలో కొందరు కుర్రాళ్ళయినా పిల్లకు నచ్చుతారు. 'కాట్టిడుపు' చీరె కొనవచ్చిన యిలానికి బ్రౌకేడ్ చూపించేవాడు గడుసువాడు గనక కొనరని తెలిసికూడా చూపిస్తాడు: అక్కరేదనగానే నిరి ప్తంగా ఉండ కేంజేస్తాడూ? వాడు జీతం డబ్బులకు పనిచేసే షాప్ అసిస్టెంటాయె. వచ్చిన యిలాలు బ్రౌకేడ్ కొన్నా, 'కాట్టిడుపు' చీరె కొన్నా వాడికి ఒకటే. కాని, పెళ్ళి కావలసిన పిల్ల అంత గడుసుగా ఎట్లా ఉంటుంది? అవ కాశం దొరికినప్పుడల్లా దానికి ఆశ పెకి తంతుంది. అట్లా పెకి తన్నిన ఆశ నిరాశ కాగానే గజం లోతుకు కుంగిపోతుంది. ఇట్లా ఏడాదో, రెండేళ్ళో, మూడేళ్ళో ఆశా నిరాశల మధ్య నలిగిన పిల్ల కాస్త సుకుమార ప్రాణి అయితే మంచం పట్టినా ఆశ్చర్యంలేదు.

కొందరి కొక అపోహ ఉన్నది-కట్నం పారేసి కొండమీది కోతిని తీసుకురా గలమని అనుకుంటారు. అనుకోవడ మేమిటి తెస్తారు కూడా. కాని వాళ్ళకు చివరకు దక్కేది కోతే. కొండమీద ఉండే కోతికున్న విలువ కొండ దిగివచ్చిన కోతి కుండ దేమో మరి. డబ్బుకోసం పెళ్ళాడేస్తాడు. ఆ తరవాత ఆ కోతి రకరకాల కుప్పి గంతులూ వేస్తాడు. పిల్ల జీవితం భ్రష్టే.

ఈ సౌదంతా ఎందుకు చెప్పానంటే, ఎట్లాగైనా చూడండి. వయసు వచ్చిన ఆడపిల్లల పెళ్ళి సమస్యకు సాఫీ అయిన పరిష్కారంలేదు. ఉన్నది-కాని అమలు జరగటం చాలా కష్టం. పిల్ల చదువుకుని లోకజ్ఞానం సంపాదించి, ఆర్థికంగా తన కాళ్ళమీద తాను నిలబడి, తన భావి భ రను తానే వెతుక్కోవటం. దీన్ని ప్రేమించి పెళ్ళాడటం అనాలని ఉంటే అనండి. కాని నేను ప్రేమప్రస క్తి తీసుకురాను. ఓ విధ మైన స్వయంవరం. ఒకప్పుడు రాజులలో ఆనవాయితీగా ఉండేది. ఇప్పు డందరికీ ఆచరణ యోగ్యమే.

అట్లా చేస్తే ఆడపిల్ల చెడమారం తొక్కుతుందని భయపడి చస్తారు. కట్నం కోసం తన కిష్టంలేని పిల్లను చేసుకుని వాడు ముండల ముఠాకోరయితే సంఘానికి జరగని ఘోరమైన అన్యాయము. ఆడది తన మొగుణ్ణి వెతుక్కోవటంలో తప్ప టడుగు వేస్తే జరుగుతుందని నేను నమ్మలేను. సంఘాన్ని అధోగతికి ఈడ్చే హక్కు మగవాడికే ఉంది; ఆడదానికి లేదు. 'స్త్రీషు దుష్టాసు జాయతే వర సంకరః!'¹ అనేవాళ్ళకు నేను చెప్పలేను. నాకు తెలిసినంతమటుకు, తమ ప్రవ ర్తనతో సంఘాన్ని

1. అధర్మాభిభవతక్రౌష్ట ప్రద్యుష్యన్తి కులస్త్రీయః

స్త్రీషు దుష్టాసు వార్ష్యేయ జాయతే వర్ణ సంకరః

—భగవద్గీత, ఒకటవ అధ్యాయం, 41

"అధర్మం వృద్ధి పొందడంవల్ల కులస్త్రీలు చాలా చెడిపోతారు. స్త్రీలు చెడిపోవడంవ ల్ల వర్ణ సంకర మేర్పడుతుంది—" యిది కృష్ణునితో అర్జునుని వాదం.

కలుషితం చేసేపని పెళ్ళయిన ఆడవాళ్ళు చాలామంది చేస్తున్నారు. వాళ్ళను ఎవరూ ఏమీ చెయ్యలేకుండా ఉన్నారు.

చివరకు నేను తేల్చుకున్న దేమిటంటే, ఆర్థికంగా తన కాళ్ళమీద తాను నిలబడగలిగిన దాని ప్రవర్తనను పై వాళ్ళు శాసించలేరు. సినిమాతారలను పెళ్ళాడే వాళ్ళు వాళ్ళ కన్యాత్వాన్ని చూసే పెళ్ళాడుతున్నారని నే నెన్నడూ అనుకోలేదు. ఆస్ట్రో ఆరనో ఉన్నదనే హజంతో వేలకు వేలు కట్టాలడిగే దౌర్భాగ్యులు దేశంలో ఉండగా లేదీ, తన ఆర్థిక స్వాతంత్ర్యాన్ని ఆధారంచేసుకుని తనకు కావలసిన భర్తను తాను వెతుక్కునే ఆడవాళ్ళు ఎందుకుండరాదు ? ఆ ఆడది తన భర్తను ఏ విధంగా వెతుక్కుంటుందో మిగిలిన వాళ్ళ కెందుకు ?

మీరు గ్రహించేవాళ్ళు గనక ఈ విషయాలన్నీ దాపరికం లేకుండా మీతో చెబుతున్నాను గాని, మా ఆవిడతో అంటే ఇంకేమన్నా ఉండా ? అసలే నా నోట వచ్చే మాటలో తొంభైతొమ్మిది శాతం తప్పుల తడక ; మా ఆవిడతోనే అనని మాటలు కనకయ్యతో ఎందుకంటాను ? ఆయన మా మంచిచెడ్డలు విచారించేమాట నిజమే గాని, ఈ విషయంలో ఆరుస్తాడా, తీరుస్తాడా ? ఆయనకు కావాలిసింది కప్పు కాఫీ, తాగి వెళ్ళనీ ; కావలిస్తే మా అమ్మాయి పెళ్ళి గురించి స్వగతం మాట్లాడు కుని, తల అడ్డంగా తిప్పకోమను నాకేమీ అభ్యంతరంలేదు.

నేను మాత్రం ఏనాడో నిర్ణయించుకున్నాను : 'పెళ్ళి చెయ్యకుండా చూడు !' తరవాత కొన్ని రోజులపాటు కనకయ్యగారు మామూలుగా వస్తూ, కాఫీ తాగిపోతూ వచ్చాడు. కాని మా కాంతం పెళ్ళి గురించి మాట్లాడలేదు. తల అడ్డంగా తిప్పనూలేదు.

కాని ఒకరోజున కాఫీ తాగుతూ ఆయన, యాదాలాపంగా, "మా పెద్దవాడు పట్టాభికి సంబంధాలు వస్తున్నయ్యయ్యా; రోజూ చెబుదామనుకుని మరిచిపోతున్నాను;" అన్నాడు.

"పట్టాభికి ఇరవై ఇంకా నిండలేదేమో?" అన్నాను.

"నిండుతాయనుకో. కాకపోయినా నాలుగు సంబంధాలు చూసి, ఉన్నంతలో మంచి సంబంధం ఏరుకోక తప్పేదేముంది? బ్రహ్మముళ్ళు అదివరకే పడిఉన్నా, దైవయత్నంతోపాటు పురుష యత్నం కూడా ఉండొద్దూ మరీ? చివరకు రాసిపెట్టి ఉన్న సంబంధమే జరుగుతుందిలే. అయినా, ఉన్నంతలో మంచి సంబంధం వెతికా మన్న తృప్తి మన కుండొద్దూ?" అన్నాడు కనకయ్య.

"సరిగ్గా నే ననుకున్నదీ అదేసుమండీ! ఆడపిల్లల పెళ్ళి విషయంలో కూడా, చూశారూ? మనం ఎన్ని సంబంధాలు వెతికినా, పిల్లకు ఏ కిరస్తానీవాడో రాసిపెట్టి ఉండనుకోండి; వాడితోనే దానికి పెళ్ళి అయిపోతుంది. తీరా పెళ్ళి అయిపోయాక మనం పిల్లను తప్పుపట్టరాదు. కాకపోతే మన ప్రయత్నం ఫలించిందన్న తృప్తి

మన కుండకపోవచ్చు. నే నెరిగిన భూస్వామి ఒకాయన తన కూతుర్ని లక్ష రూపాయల కట్నంతో, అమెరికా వెళ్ళబోతున్న కుర్రాడి కిచ్చి పెళ్ళిచేసి, వాడి ప్రయాణపు ఖర్చులుకూడా తానే భరించాడు. వాడు అమెరికా వెళ్ళి, అక్కడ ఏ తెల్లదానో చేసుకున్నాడు" అన్నాను.

కనకయ్య నాధోరణికి తెలబోయి, "మగపిల్ల వాడికి సంబంధాలు వెతికేదారి వేరూ, ఆడపిల్లకి వెతికేదారి వేరూనూ!" అన్నాడు.

మా ఆవిడ కనకయ్యను గట్టిగా బలపరిచి, "ఆడపిల్ల ల విషయంలో దేవుడి మీద భారంవేయటం ఎంతమాత్రమూ కూడదు." అన్నది.

"అంటే మగపిల్లల పెళ్ళి దేవుడూ, ఆడపిల్లల పెళ్ళి మనుషులూ చేస్తారాయే?" అన్నాను.

"మీదంతా తల్లకిందులు వాదం! ఆడపిల్లల పెళ్ళి విషయంలో దైవయత్నమూ, మానవయత్నమూ ఓదానికొకటి విధిగా కలిసిరావాలి. మగపిల్ల వాడి పెళ్ళి విషయంలో అంత వట్టింపులేదు." అన్నది మా ఆవిడ.

"చక్కగా చెప్పావమ్మా! చూడు, నాయనా! నువు చెప్పిన భూస్వామి తన కూతురు విషయంలో పొరపాటు పడ్డాడని ఎవరూ అనటానికి వీలేదు. నిక్షేపమంటి సంబంధం చూశాడు. ఘనంగా పెళ్ళిచేశాడు. నన్నడిగితే మహా దొడ్డమనిషి. ఆ పిల్లగీత బాగాలేక అట్లా అయితే దాని కెవరేం చేస్తారు!" అన్నాడు కనకయ్య.

"ఆయన ఆ పెళ్ళే చెయ్యక, తమ కమతగాడికిచ్చి చేస్తే ఎవరేం చేసే వాళ్ళంటారు?"

కనకయ్య దిగ్భ్రమ చెందినవాడల్లే అయిపోయి ఏమీ జవాబు చెప్పలేదు. నాతో మాట్లాడటం మా ఆవిడకు నల్లేరుమీద బండినడక గనక, "అందరూ మొహాన ఉమ్మేసి ఉండేవాళ్ళు!" అన్నది.

"అదిమటుకు నిజంకాదు. ఆ అమ్మాయి నిక్షేపంగా కమతగాడితోనే కాపరం చేస్తున్నది. ఎవరూ ఏమీ అనటంలేదు." అన్నాను.

"చాటుగా ఏం వేడుస్తున్నదో, బహిరంగంగా పెళ్ళి చేసుకోవటమూ, అదీ ఒకటి ఎట్లా అవుతుంది?" అన్నది మా ఆవిడ.

"అదీ అసలుసంగతి. చాటుగా ఏంచేసినా తప్పులేదు. బహిరంగంగా చేసేనే తప్పు! ఆమాట నేను ఒప్పుకోలేను. ఈ చాటు మాటు వ్యవహారాలతోనే సంఘం ఇంత అధోగతికి వచ్చింది." అన్నాను.

కనకయ్య మాటమార్చి, "ఇంతకూ మాఅబ్బాయికి సంబంధం వెతకటం విషయమై నీ సలహా ఏవిటి?" అన్నాడు.

“అన్నీ తెలిసినవారు. మీకు నేను సలహా ఇవ్వడవేమిటి? అయినా ఏవిషయం సలహా అడుగుతున్నారు?” అన్నాను.

“మగపిల్లవాడి పెళ్ళి అన్నంత మాత్రాన ముందూ వెనకూ ఆలోచించక్కరలేదనా నీ ఉద్దేశం? నన్నడిగితే, ఓవిధంగా ఆడపిల్ల పెళ్ళి ఎంతకష్టమో, ఇంకొక విధంగా మగపిల్లవాడి పెళ్ళికూడా అంత కృష్టమేనయ్యోయ్! మాటవరనకి చెబుతా. పిల్ల అందం చూడాలా, కట్నం చూడాలా? పిల్లవై పువ్వు వంశమర్యాద చూడాలా, హోదా చూడాలా? పిల్ల అందంగా ఉంటే పిల్లవాడికి సంతోషం, కట్నంబాగావస్తే మాకు సంతోషం. నాకూ ఆడపిల్ల లున్నారాయ్; ఇక్కడ పుచ్చుకుంటే. అక్కడ ఇవ్వచ్చుమతి! మర్యాదగల కుటుంబమైతే అల్లుణ్ణి గౌరవంగా చూస్తారు. హోదా గలవాళ్ళయితే అవసరానికి ఆదుకుంటారు. ఏమంటావ్? నేచెప్పింది సబబుగా ఉందా? ఏచెప్పా! మాట్లాడవేం?” అన్నాడు కనకయ్య.

“కాదుటండీ మరీ?” అన్నది మా ఆవిడ. ఆ తరువాత నేను మరోవిధంగా అనటానికి అవకాశం ఇవ్వకుండా.

“మీరు చెప్పిన నాలుగూ ఒనకూడటం ఉత్తమం, మూడు ఒనకూడితే మధ్యమం, రెండు ఒనకూడితే సంసారపక్షం, ఏదో ఒక్కటే చూసుకోవటం అధమం,” అన్నాను.

మా ఆవిడ నామాటలను పూర్తిగా కొట్టి అవతలపారేసింది :

“ఆయన కేం తెలుసునని ఆయన న్నడుగుతున్నారు? ఆయన కాఉద్యోగం చేసి నాలుగురాళ్ళు తీసుకురావటంతప్ప ఇంకేమీ తెలీదు. నన్నడగండి చెబుతాను. పెళ్ళివిషయంలో ఇదా అదా అని చూడటాలు పనికిరావు. అన్నీ ఉండవలసిందే. కాకపోతే పిల్ల నిజంగా అందమైందే, కట్నం ఓపిసరు తగ్గినా ఒప్పుకోవచ్చు. అవతలివాళ్ళు నిజంగా పెద్ద హోదాగలవాళ్ళయితే కుటుంబగౌరవం కాస్త అటూ ఇటూ ఆయినా సరిపెట్టుకోవచ్చు. ఎంతో తెలివిగా చూచి మరీ సంబంధం చూసుకోవాలి. అంతేగాని నాలుగూ, మూడూ, రెండూ అని లెక్కలేమిటి? ఎవరన్నా వింటే నవ్వి పోతారు!”

ఎవరన్నా వింటే నవ్విపోయేది నా మాటకే నని తమరి కందరికీ అర్థమయ్యే ఉంటుంది. మాటమార్పు అవసరమనిపించింది.

“ఇంతకూ మీవాడికి ఇరవయ్యే కాదుటండీ? ఇంకా అయిదేళ్ళు మహారాజుగా ఆగవచ్చు.” అన్నాను.

మీదగ్గర దాచటం దేనికీ? కావాలనే ఆ మాట అన్నాను. అదో చిన్నప్రయోగ మనండి. ఫలితం వెంటనే కనబడింది, కనకయ్యగారు ఒక చిన్న చిరునవ్వు నవ్వి. “అ మాటన్నావు. బాగుంది!” అన్నాడు.

“అమ్మ ముండాకొడకా? అదా నీ కడుపులో ఆలోచన!” అనుకున్నాను.

వాళ్ళ పట్టాభికి మా కాంతాన్ని చేసుకోవాలని ఆ ముసలాడి ఆలోచన. అందులో డాక్ మేల్ లేకపోవటమేం? ఉంది! నా ఏక పుత్రిక తన కోడలవుతుందన్న ఆశతోనే నా పెసంపాదనగురించి చాలా వుదారంగా ఉంటున్నాడు. కాబోయే వియ్యంకుడి హోదాలో రోజూ మా యింటికొచ్చి కాఫీ తాగుతున్నాడు.

వాళ్ళ పట్టాభికి నిలువునా బంగారుతొడుగు దిగేసి, వెంకటేశ్వరస్వామిలాగా మొహం కనబడకుండా వెండి నామాలు పెట్టినా, మా కాంతాన్ని వాడి కివ్వను. గొట్టం పాంటూ, అడారినడకా వాడూనూ! కానీ కట్నం అడక్కపోయినా, అఖరుకు ఎదురుకట్నం ఇస్తానన్నా కాంతం వాణ్ణి చేసుకోదు. ఈ సంగతి బయటికి అనేకానో రెండు విధాల డేంజర్!

ఒకటి : మా అవిడ అంతకన్న మంచిసంబంధం లేదనే నిర్ణయానికి వచ్చి, రేపే ముహూ రం పెడదామని కూర్చోవచ్చు. నే నేదన్నా మంచిదన్న మరుక్షణం దానంత పాడుది లేదని తేల్చుకునే మనిషి. ఏదన్నా నేను వద్దనుకుంటే అది కావాలనుకోవటంలో ఆశ్చర్యం ఏ ముంటుంది ?

మా అవిడ లోకం యొక్క మంచిచెడ్డలను గురించి ఇట్లా వ్యతిరేకంగా ఆలోచించడం కేవలమూ నా మీది కచ్చకొద్దీ అనుకోకండి. చాలా పరిమితమైన జీవితానుభవం - పుస్తకజ్ఞానం అసలేలేదు - ఇంత సంపన్నంగా నలుగురికీ కనిపించే కుటుంబానికి అడ దిక్కు; ఈ పరిస్థితుల్లో మా అవిడకు ప్రతివిషయం గురించి ఓ ఖచ్చితమైన అభిప్రాయం లేకపోతే నలుగురిలోనూ ఘరానగా కనబడలేదు. అందు చేత తనకు బొ త్తిగా తెలియని విషయాలను గురించి నే ననుకునేదానికి విరుద్ధంగా ఆలోచించటం ఒక ఈక్వేషన్ గా పెట్టుకున్నది - "కంఠాభరణం"లో అవధాన్లు సంస్కృతభాషాపరిచయం బొ త్తిగా లేనికారణంచేత, నోరు తిరగని మాటలన్నీ సంస్కృతం మాటలే అని నిర్ధారణ చేసుకున్నట్టుగా. 1 ఈ ఈక్వేషను మా అవిడకు పవిత్రమేస్తున్నది. చుట్టుపక్కల ఆడవాళ్ళందరికీ మా అవిడంత తెలివిగలది లేదనే!....అవిడ స్టంప్ అయ్యేది ఎప్పుడంటే. నేను ఏ అభిప్రాయమూ ప్రకటించకుండా రాయల్లే కూచున్నప్పుడు....అంతేగాని.....మీరు మా దాంపత్యం గురించి అపోహలు పడనవరం లేదు. అవిడకు నిజంగా తెలివైన విషయాలుంటాయే, వాటి దగ్గర మేము ఎప్పుడూ ఏకీభవిస్తూనే ఉంటాం.

పోతే - రెండు : మా కాంతాన్ని తన కొడుక్కిచ్చి చేసే ఆలోచన నాకు ఏ కోశానా లేదని తెలిస్తే, రేపటినుంచే కనకయ్య లం గొండినని నన్ను గురించి అముకు వెయ్య నారంభిస్తాడు. అందువల్ల నేను వెంటనే జైలుకు పోతాననికాదు. కన్నుపోయినంత కాటు కెందుకూ ? నా అనుమానం నిజ మవునా, కాదా అన్నది

1. కంఠాభరణంలో అవధాన్లు : చూ. పుట - 98

తేల్చుకునేటందుకూ, ఒకవేళ నిజమైతే అయిదేళ్ళపాటు కనకయ్య నోటికి కప్పతాళం వేసిఉంచటానికి ఆ మాట అన్నాను.

నా ఎత్తు పారింది. “ఆ మాట అన్నావు, బాగుంది!” అన్నాడు మానవుడు; అయిదేళ్ళ అనంతరం వాళ్ళ పట్టాభి కివ్వటానికి వాగ్దానం చేస్తున్నాననే అనుకుని. మా అమ్మాయి కింకా అయిదేళ్ళదాకా పెళ్ళి చేయ్యనంటిని. వాళ్ళబ్బాయికి అయిదేళ్ళదాకా పెళ్ళి తొందరలేదని ఆ నోటితోనే అంటివి. ఎవరన్నా అటువంటి గోతిలో అతిసులువుగా పడతారు.

పర్చెక్ మర్డర్ లాగే తిరుగులేని మోసంకూడా ఉండదేమో ననుకుంటాను. నా ఎత్తు బ్రహ్మాస్త్రంలాగా పారలేదు, అశోపతి ఔషధంలాగా ఒకరోగాన్ని నయంచేసి, సైడ్ ఎఫెక్ట్స్ తెచ్చిపెట్టింది.

అది మొదలు కనకయ్య రోజూ కాఫీ తాగటానికి వచ్చి, “చూడవయ్యా, నే నెందుకు చెబుతున్నానో కాస్త ఆలోచించు. ఎంతో ఆలోచించి మరీ చెబుతున్నాననుకో. పిల్ల చదువు మానిపించెయ్యి. కాంతం చాలా బుద్ధిమంతురాలే, కాదన్ను. కాని లోకం కాంతం సంగతి ఏ మెరుగును? బియ్యేలూ, ఏమ్మేలూ చదివిన ఆడ పిల్లలు చెడిపోయినవాళ్ళే ననుకుంటుంది. అంత చదువుకున్న ఆడపిల్లను చేసుకున్న వాళ్ళను గురించి నలుగురూ చాటున ఎట్లా చెప్పుకుంటారో నీ కేం తెలుసు?” ఈ దోరణిలో ప్రారంభించాడు.

పాపం, ఆయన ఇప్పటినుంచే కాంతాన్ని తన కోడలుగా చూసుకుంటున్నాడు. అయిదేళ్ళు ఆగటానికి ఆయనకు అభ్యంతరం లేదుకాని, ఈ అయిదేళ్ళలోపున నేను కాంతాన్ని తన కోడలుగా పనికిరాకుండా తయారు చేస్తానేమోనని మహాదిగులుపడి పోతున్నాడు. నే నా సంగతి గ్రహించాను గనక ఆయన చెప్పేదానిని ఔననకుండా, కాదనకుండా తప్పించుకుంటూవచ్చాను.

కాని రోజూ ఇదే సొద అయితే ఎట్లా భరించటం? చివరకు చూసిచూసి, “మీరుకూడా, మతిలేని వెధవ లెవరో అనవలసిన మాట లంటారేమిటండీ? ప్రపంచంలో నీచు లెవరో ఏదో అనుకుంటారని లక్ష్యపెట్టేటటుంటే మనం ఒక క్షణం బతగ్గలమా?” అన్నాను.

నే నన్న తిట్లు తనకే తగలటంచేత కాబోలు అరనిమిషం పాటు ఆయన మొహం జేవురించి, ఊపిరి సరిగా ఆడలేదు. కాని నే నన్న వాక్యంలో ‘మనమూ మనమూ వియ్యంకులం’ అనేది ధ్వనించటంచేత పర్యవసానంలో తృప్తిపడి. “అదీ నిజమే అనుకో - ?” అన్నాడు.

ఆయన్ని ఇట్లా మాటలతో మభ్యపెట్టడం నాకూ బాధగానే ఉన్నది. కాని నేనేం చెయ్యగలను? నాకు గత్యంతరం లేకుండా ఆయనే చేస్తున్నాడు....

మా అమ్మాయి పీయూసీ పాపై బియ్యేలో చేరేముందు కనకయ్యగారు అడ్డు పుల్ల వెయ్యటానికి మళ్ళీ ప్రయత్నించాడు.

“చూడవయ్యా! మీ కాంతం బియ్యే చదివేతీరా లంటావా? నే చెప్పేదీ. ఆడపిల్లల చదువు వట్టి డబ్బుదండగే గదా! వాళ్ళేం ఉద్యోగాలు చెయ్యాలా, ఊళ్ళే లాలా! ఆ డబ్బు పెట్టి నిక్షేపంగా నగలు చేయించి పెట్టినా ఫలంపాటు. ఇంటి పట్టున ఉండి ఇంటి పనీ, వంటపనీ నేర్చుకున్నా మా బాగే!” అంటూ నస ప్రారంభించాడు కనకయ్య.

“మీకొక్క రహస్యం చెబుతాను, వింటారూ? ఆడపిల్లలయేది, మగపిల్లలయేది, వాళ్ళకి చదువుమీద ఆసక్తి ఉన్నన్నాళ్ళూ వాళ్ళకి వెర్రిమొర్రె ఆలోచనలు రావు. వాళ్ళు శ్రద్ధగా చదువుకోవటం వాళ్ళకూ మంచిది, మనకూ మంచిది. ('మనకు' అన్న మాట కావాలనే వాడాను.) కాంతమ్మకు ఏనాడు చదువుమీదనుంచి బుద్ధి మళ్ళీ ఇతర విషయంమీదికి పోతున్నట్టు కనబడినా, వెంటనే చదువు మానిపించటమే కాదు, ఏకంగా పెళ్ళి చేసేస్తాను,” అన్నాను.

“సరే, అయితే నీ యిష్టం మరి, అట్లాగే కానీ!” అన్నాడాయన.

ఆయన ఆ మాట అన్నదోరణి చూస్తే నాకే కాస్త భయం వేసింది. ఆయన ఏ మాట మాట్లాడినా మా కాంతాన్ని తన కొడుక్కివ్వటం అనేకమంది సాక్షుల ఎదట ఖరారయినట్లుగా మాట్లాడుతున్నాడు. ఆయనకోసం వేసిన ఉచ్చులో ఆయనతోబాటు నేను కూడా ఇరుక్కుపోతున్నానన్న భావం నాకు కలగసాగింది. పైకి ఏమీ అనక పోయినా, ఆ కనకయ్య లోలోపల, మా కాంతానికి చదువుపై త్వరగా అసహ్యం పుట్టాలని వెయ్యిదేవుళ్ళకు దణ్ణం పెట్టుకుంటున్నట్టు కనబడ్డాడు.

ఇంతలోనే ఆయన, నాకు భయం తీరే మాట ఒకటి అనేశాడు. “పిల్లను కాలేజీలో చేర్చితే చేర్చావుగాని, మగపిల్లలతోబాటు చదివే కాలేజీలో మాత్రం చేర్చకు.”

మంచి క్లా దొరికింది, కనకయ్యను ఊబిలో వదిలేసి, నే నొక్కణ్ణి పైకి వచ్చెయ్యటానికి మంచి అవకాశం మరేమీలేదు— కాంతాన్ని ప్రెసిడెన్సీ కాలేజీలో చేర్చెయ్యటం! అప్పుడుగాని ఆయనకోసం వేసిన ఉచ్చులు తెంచుకుని నేను బయట పడను, ఆయనా తప్పించుకుపోతాడు. పోనీ, ఆయన మళ్ళీ నా జోలికి రాడు. ఇంత టీతో ఆయనకూ, నాకూ రారాం!

కాంతాన్ని ప్రెసిడెన్సీ కాలేజీలో చేర్చాను.

“పిల్లను తీసుకుపోయి ప్రెసిడెన్సీ కాలేజీలోనే చేర్చావా? నా కంఠశోషే మిగిలించన్నమాట!” అన్నాడు కనకయ్య, తన ముందున్న కాఫీగ్లాసు కూడా తాకక ముందే.

“ఏం చెయ్యను? అది ఇంకో కాలేజీలో చేరనన్నది. దాని సబ్బకు బాగా చెప్పే ప్రొఫెసరు ఆ కాలేజీలోనే ఉన్నట్ట” అన్నాను. ఇది నిజమే కూడానూ.

“ఏమోనబ్బా! పిల్లదానికి చదువుమీద ధ్యాస తప్పినట్టే కనబడుతుంది. నువ్వన్నమాట నిలబెట్టుకోదలిస్తే చదువు మాన్పించి. పెళ్ళి చేసెయ్యటాని కిదే సమయం!” అన్నాడాయన.

“అది చదువుకుంటాను మొర్రో అంటుంటే, చదువు మానిపించనా? నావల్ల కాదు.”

నా సీతి ఎంత హీనంగా పరిణమించిందో తలుచుకుంటే నాకే మండిపోయింది. నేను నా కూతురికి చదువు చెప్పించుకునే విషయంలో ఈ ముసలినక్కకు సంజాయిషీ యిచ్చుకోవట మేమిటి! ఈయన నా కెవరు? తేరగా రోజూ కాఫీ తాగిపోవటంతో పోక, నావాళ్ళను గురించి సలహా లిస్తాడేమిటి? ఇటువంటి దుర్దశ నాకెట్లా కలిగింది? ‘వంచించబడకుండా వంచించజాలవు.’ అని ఏ మహాజ్ఞానిగాని అనిఉండలేదుగదా? నాకు తెలిస్తే ముందే జాగ్రత్తపడి ఉండును.

అయిందేదో అయింది. ఇప్పటికైనా ఈయన మా పిల్లమీద ఆశ వదులుకుని నన్ను వదిలేస్తే ఎంతో సంతోషిస్తాను.

ఆయన కాసేపు ఆలోచిస్తూ కాఫీ తాగేసి, తల ఆడించి, “సరే కానీ!” అన్నాడు.

అంటే, నా కూతురు తనకు కావలసిన కాలేజీలో చదువుకునేటందుకు అతి కష్టమీద తన అనుమతి అనుగ్రహించా డన్నమాట! ఆయనను గొంతుపిసికి చంపాలన్నంత కోపం వచ్చేసింది. అతి కష్టమీద అణుచుకున్నాను. నా కష్టాలింకా గట్టెక్కలేదు. అంతకంతకూ ముదురుపాకాన పడుతున్న చీకట్లో ఆకారేఖ కనిపించినట్టే కనిపించి అదృశ్యమయింది.

చిత్రమేమిటంటే నాకూ, కనకయ్యగారికీ మధ్య ఎంతోకాలంగా సాగుతున్న ఈ మూగయుద్ధం గురించి మా ఆవిడకు ఏమాత్రమూ తెలీదు. మా సంభాషణలన్నీ ఆవిడ వింటూండగానే సాగాయి. అందులో ఆవిడకి అర్థంకాని మాటలంటూ ఏమీ లేవు. చాలామంది అమాయికపాఠకులాగా ఆవిడకూడా ‘మాటలు అర్థమైతే భావాలు తెలిసినట్టే’ ననుకున్నది. అసలే కాంప్లికేటెడ్ గా ఉన్న పరిస్థితిని ఆవిడ తన ఈకేవ్ల ప్రస్తావనతో మరింత గందరగోళపరిచి, డొంకతిరుగుడు కథను బాక్సాఫీసు కోసం మరింత అయోమయం చేసుకునే ప్రొడ్యూసరులా ప్రవర్తిస్తుండేమోనని భయపడి నేనేమీ ఆవిడతో చెప్పలేదు.

చెప్పి ఏం లాభం? నాకు కావలసింది కనకయ్యను వదిలించుకోవటం. కాంతం మగపిల్లలతో కలిసి చదవటం మొదలుపెడితే వదులుతాడని ఆశపడ్డాను; కాని వదిలాడుకాడు. అసమర్థుడైన వైద్యుడి చేతిలోపడి చచ్చినంతపని చేసి బతికివచ్చిన రోగిలాగా కనకయ్యగారు కోలుకున్నాడు. నాకు కావలసింది మరో బ్రహ్మాస్త్రం. అది మా ఆవిడనుంచి ఆశించటం అవివేకం. వెనకటికి శ్రీరామచంద్రమూర్తివారు

ఒక కాకిమీద — పిచ్చుకమీదనె తే ఇంకా బాగుండేది — ఓ గడ్డిపోచ తీసుకుని వేస్తే, అది బ్రహ్మాస్త్ర మయిందిట. మా ఆవిడ సరిగా దానికి విరుద్ధం; నా బ్రహ్మాస్త్రాలను తన విజ్ఞానంతో మంత్రించి గడ్డిపోచలక్రింద మార్చెయ్యగలడు.

కొన్నాళ్ళు గడిచాయి — నా ప్రాణానికి కొన్ని యుగాలు; తలవని తలంపుగా, అంధకారంలో మరోపక్కనుంచి ఆశాకిరణం కనిపించింది.

పట్టాభికి సంబంధాలొస్తున్నాయి!

పట్టాభికి సంబంధ లొస్తున్నాయని ఓరోజు కనకయ్యే కొంచెం దిగులుగా బయట పెట్టాడు.

“మన పట్టాభికి సంబంధ లొస్తున్నాయా? భేష్! భేష్!” అన్నాను.

కనకయ్యే నాకేసి ఓ పక్కగా, కొంచెం తీక్షణంగా చూశాడు. నేను అంత ఆనందం ప్రకటించి ఉండవలసింది కాదు. ఆత్మనిగ్రహం లేనివాడు అపజయం పొందుతాడు.

కాని, మరి నా కానందంగా ఉంటుందంటే ఎందుకుండదూ? నేను పెట్టిన గడువులో ఇంకా మూడేళ్ళచిలర దిగబడిఉంది. పట్టాభికి సంబంధాలు రావడం మొదలైతే ఇక ఆగవు. అట్లా వస్తూనే ఉంటాయి — బుకింగులు లేకుండా ఉన్న సినిమా నటుణ్ణి నలుగురు బుక్ చెయ్యగానే నలభై మంది ప్రొడ్యూసర్లు ఎగబడ్డట్టు. అది లోకరీతి.

“పట్టాభికి సంబంధ లెందుకురావూ? నిక్షేపమంటి కుర్రవాడు. మంచి బుద్ధి మంతుడు,” అన్నది మా ఆవిడ.

కనకయ్యే బాధగా మూలిగాడు. బాధ ఎందుకో నాకు తెలుసు. మా కాంతాన్ని వదులుకోవటం ఇష్టంలేదు. ఒకవేళ అంతకన్న మంచి సంబంధం వస్తే దాన్ని వదులుకోవటమూ ఇష్టంలేదు. కాని పై సంబంధాలు చూడటం మొదలుపెడితే, మా ఇద్దరి మధ్య ఇంతకాలంగా నడుస్తున్న మూగయుద్ధం నుంచి ఆయన పరాక అయి పొయినట్టే! నా పిలక ఆయన చేతినుంచి ఒకసారి జారిపోతే మళ్ళీ దొరక్కపోవచ్చు! అదీ ఆయన బాధ.

* * *

ఒకరోజు సాయంకాలం నేనింటికి వచ్చేసరికి మా ఆవిడా మా కాంతమ్మా చాలా హడావుడిగా ముసాబవుతున్నారు.

“ఎక్కడికైనా ప్రయాణమా?” అని అడిగాను.

“వచ్చారా? బట్టలు విప్పెయ్యకండి. పెళ్ళి చూపులకు వెళ్ళాలి.” అన్నది మా ఆవిడ.

ఏం పెళ్ళి చూపులు? మా కాంతాన్ని చూడటానికి ఎవరన్నా వస్తున్నారా? ఎవరన్నా వచ్చేట్టుంటే మే మెందుకు వెళ్ళటం? అసలు నా అనుమతి లేకుండా

పెళ్ళిచూపులు ఎట్లా జరుగుతాయి? మా ఆవిడ నాకు తెలీకుండా ఏం వెర్రి ఏర్పాట్లు చేస్తున్నది?

“ఏం పెళ్ళిచూపులు? ఎవరికి? ఎక్కడ?” అన్నాను గబగబా.

“పట్టాభికి సంబంధమండీ! ఎవరో ఏకంగా పిల్లను తీసుకొస్తున్నారు. మనని ఓ పావుగంటలో బయలుదేరిరమ్మని కనకయ్యగారు వాళ్ళ చిన్నబ్బాయిచేత కబురు చేశారు.” అన్నది మా ఆవిడ.

“ఓ అరగంటకిందట..” అని మా కాంతం పూ ర్తిచేసింది.

“ఆత్రగొట్టు బ్రాహ్మణార్థాని కెళ్ళినట్టు. అందరికన్నా ముందెళ్ళి కూచుంటామా ఏం? వచ్చినవాళ్ళు వెంటనే చివాల్ని లేచివెళ్ళిపోరుగా?.... హయ్యో రాత! ముది నాపసానిలా ఆ ముత్యాలకమ్మలు పెట్టుకుంటున్నావేమిటే? జుంకీలు పెట్టుకో.... జుట్టు చూడు, ఎట్లా చెవుల వెనకనుంచి ఈడ్చుకున్నదో? చెవులమీదికి లాక్కోవే దద్దమ్మా!....”

మా ఆవిడ హడావుడి చేస్తే చేసిందిగాని, మా కాంతాన్నే ఎవరో పెళ్ళివారు చూడవస్తున్నట్టుగా దాన్ని ఎందుకు ముస్తాబుచేస్తున్నదో నా కర్తం కాలేదు. మా కాంతం వీలయినంత అనాకారిగా కనపడవలసిన సమయంలో, దాన్ని ఊర్వశి వేషానికి ముస్తాబు చేసినట్టు చెయ్యటమేమిటి? మా ఆవిడకు ఎట్లా అర్థమవుతుంది? ఎట్లా తెలియజెప్పటం?

వెనక నేను అహమ్మదాబాదులో ఉండేప్పుడు ముకుందీభాయి కూతురి పెళ్ళికి అతని మేనగోడలు వచ్చింది. అసలే చాలా అందక తై; దానికితోడు చచ్చేట్టు డ్రెస్ చేసుకొచ్చింది. ఆ పిల్లపక్కన పెళ్ళికూతురు, ట్యూబ్ లైట్ లో కిరసనాయిలు బుడ్డిదీపంలాగా అయిపోయింది. ఆ రోజు నాకు ముకుందీభాయి మేనగోడలిమిద వచ్చిన కోపం ఇంతా అంతా కాదు. ఈ విషయం మా ఆవిడకు లక్షసార్లు చెప్పాను. మరేమీలేదు. ముకుందీభాయిలాంటి కోటీశ్వరుడింట్లో పెళ్ళికి నన్ను ఆహ్వానించా రని జ్ఞాపకం చెయ్యటానికి!

అటువంటి పొరపాటే ఇప్పుడు మా ఆవిడ కాంతంచేత చేయిస్తున్నది. మరో సందర్భంలో అయితే నేను పట్టించుకోకపోదును. కాని ఈసారికి కాంతం ఆ వచ్చే అమ్మాయికన్న సాధ్యమైనంత వికారంగా కనపడటం ఎంతైనా అవసరం. లేకపోతే నా యుద్ధ తంత్రమంతా తలకిందులై పోతుంది.

కాని కాంతం ముస్తాబు కానే ఆయింది. ఉన్న చీరెలోకి మంచిది కట్టేసింది. చెవులకు జుంకీలు పెట్టేసింది. జుట్టు చెవుల మీదికి లాక్కున్నది. ముస్తాబు చెడ గొట్టుకోమంటే ఇద్దరాడాళ్ళూ ఏకమై నా పీక నులిమేస్తారు.

“అమ్మాయి కూడా రావలసిన అవసరం ఉంటుందంటావా?” అన్నాను కుంటిగా.

పెళ్ళి చెయ్యకుండా చూడు

“మీకెమన్నా మతిపోయిందా ఏమిటి?” అన్నది మా ఆవిడ.

మనం విధిచేతిలో ఎటువంటి కీలుబొమ్మలమో నా కా క్షణంలో అర్థమయింది.

కనకయ్యగారి చిన్నవాడు మళ్ళీ వచ్చి “వాళ్ళంతా వచ్చారు. నాన్నా మిమ్మల్ని వెంటనే రమ్మంటున్నాడు” అని తుర్రున పరిగెత్తి పోయాడు.

మరో అయిదు నిమిషాల్లో మా ఆవిడ ముసాబు ముగించి, మాదే ఆలస్యమైనట్టు, “ఆఁ. ఆఁ. పదండి, పదండి! ఇంకా నిలబడే ఉన్నారేం?” అని మమ్మల్ని మహాతొందర పెట్టింది.

నేను భయపడతా అయింది—ఆ వచ్చిన పెళ్ళి కూతురు మంచి ఖరీదయిన బట్టలే వేసుకుందిగాని, ఏమంత అందగ త్తె కాదు. మా కాంతం పెద్ద అందగ త్తె అని అనను. కాని ఆ పిల్ల ఆ మాత్రం కూడా లేదు. దానికితోడు ఆ పిల్లకు అలంకరించిం దెవరోగాని, వాళ్ళ కా పని బొత్తిగా చేతకాదు.

పెళ్ళి కూతురి వెంట తల్లి, తండ్రి వినతండ్రి వచ్చారు. పెళ్ళి కూతురు తల్లి మా కాంతాన్ని కొరకొరా చూడటం గమనించాను. పట్టాభి—తనకు చాలా ఇష్టమయిన యజమానిచేత అకారణంగా శిక్ష పొందిన కుక్క ఆ యజమానిని చూసినట్టుగా—కరుణ రసం ఉట్టిపడేలాగా మా కాంతంకేసి చూడటం కూడా గమనించాను.

మేం ఇంటికి తిరిగొచ్చాక మా ఆవిడ ఎంతో గర్వాన్ని అణుచుకుంటూ, “అది సరే! ఆ పెళ్ళికూతురు తల్లి మనమ్మాయికేసి అట్లా తినేట్లు చూస్తుండేవిటి” అన్నది.

“వాళ్ళు తెచ్చినట్టే మనం కూడా మనమ్మాయిని పెళ్ళి చూపులకు తెచ్చామనుకుని ఉంటుంది. యాచకో యాచక శ్కృతుః ఇంతకీ పిల్ల ఎట్లా వుంది?” అన్నాను.

“బాగానే ఉంది. పాపం!” అన్నది మా ఆవిడ. “పాపం!” కీవర్డ్.

“చక్కగా ఉంది!” అన్నది కాంతం.

“వాడు—ఆ పట్టాభి దానికేసి చూడేం?” అన్నాను.

“సుబ్బరంగా చూశాడు. మీకు తెలికపోతే ఊరుకోండి.” అన్నది మా ఆవిడ.

“చేసుకొంటా డంటావా?” అన్నాను.

“ఎందుకు చేసుకోకూడదూ? తీపరమా? నాలుగువేలు కట్నం ఇస్తామంటున్నారట.” అన్నది మా ఆవిడ.

“నిన్ను సలహా అడిగితే చేసుకోమంటావా? కనకయ్యగారు తప్పకుండా అడుగుతారు.”

“కళ్ళ కద్దుకుని మరీ చేసుకోమంటాను. ఏం? మీరు వద్దని సలహా ఇస్తారా?” అన్నది మా ఆవిడ భయపడుతున్నదానిలాగా.

ఏ పరిస్థితిలో అయినా సరే ఓ పెళ్ళి జరగటమే ఆడవాళ్ళకు కావలసింది. మా ఆవిడ ఆ బుద్ధిన ఉండటం నాకు లాభమే. కాని నేను ఈ సంబంధాన్ని బలపరుస్తానని తెలిస్తే, ఆవిడ తన ఈక్వేషన్ అడ్డేసి పథకమంతా పాడుచేసెయ్యొచ్చు.

అందుకని నేను ఆమదం తాగిన మొహం పెట్టి, “ఏమో. నాకీ సంబంధం అంత పెద్దగా నచ్చలేదు. పట్టాభికి ఇంకొంచెం మంచి సంబంధమే రావచ్చునేమో అనుకుంటున్నాను” అన్నాను.

“నాక్కూడా అట్టాగే అనిపించింది” అన్నది మా కాంతం ఎవరూ అడక్కుండానే.

దీపాలు పెట్టిన కాస్సేపటికి కనకయ్య వచ్చాడు.

“పిల్లను చూశారుగా, మీ కేమనిపించింది” అని అడిగాడు.

“పిల్లకేమండీ? రత్నంలాగుంది. నన్నడిగితే చేసుకోవచ్చు నంటాను. మా వారికే అంత నచ్చినట్టులేదు” అన్నది మా ఆవిడ.

నా పాలిట శని దాపరించింది! లౌక్యం లేదు. పాడూ లేదు. అడిగేవాడు నెహ్రూ¹ అయినా సరే, మమ్మల్నిద్దరినీ కలిపి ప్రశ్న వేస్తే, ఏం చెబితే బాగుంటుందో నేను ఆలోచించే లోపల, తన నోటికి వచ్చింది నాకన్న ముందు చెప్పేస్తుంది. తాను చప్పున ఏదో ఒకటి అనకపోతే నేనేం తొప్పు సమాధానం చెబుతానో అని భయం పాపం.

“ఇకనేం, ఈ సంబంధం వదిలేస్తాను.” అన్నాడు కనకయ్య. నా ఆంతర్యం గ్రహించినవాడల్ల నాకేసి ఓ చిరునవ్వు విసిరి, రెళ్ళిపోయాడు. ఆశారేఖ కాస్తా గుటుక్కున ఆరిపోయింది.

* * * *

మా కాంతం బియ్యే పాసుకావటం అయిందిగాని, క్లాసు రాలేదు. దానికి చదువు మీద రోతపుట్టిన లక్షణాలన్నీ కనిపిస్తున్నాయి. ఈ సంగతి కనకయ్యకు తెలిస్తే నన్ను బతకనివ్వడు.

“ఎమ్మేక అప్లికేషన్ వెయ్యి మరీ,” అన్నాను కాంతంతో. జూదంలో ఓడిపోతున్నవాడు శాయశక్తులా ఆడుతూపోవటం తప్ప మారాంతరం లేదు. చదువంటే ఇష్టం ఉన్నా, లేకపోయినా, కాంతం కాలేజీకి పోతూ వస్తూ ఉన్నంతకాలమూ కనకయ్య నన్ను ఓడించలేడు.

“చదివింది చాల్లే నాన్నా! బియ్యేలో క్లాస్టా సే చదవబుద్ధి అయేదేమో! ఈ వంటబట్టని చదువెందుకు? డబ్బుచేటు!” అన్నది కాంతం.

నాకు భయం వేసింది. కనకయ్య సింహస్వస్నమై కూర్చున్నాడు.

“అదేమిటే ? మనం ఇన్నాళ్ళూ అనుకున్న పానంతా పాడుచేసే సీవే ? బియ్యేలో రాకపోతే రాకపోయింది. ఎమ్మేలో క్లాసు తెచ్చుకో. ఇంతా చదివి కాస్త మంచి ఉద్యోగం చెయ్యకుండా, మొగుడు సంపాదించి పెట్టే మెతుకులు తిని బతుకుతా నంటావా ?” అని కాంతాన్ని రెచ్చగొట్టాను.

“ఇప్పుడు నేను నా సంపాదనతోనే మెతుకులు నోట్లో వేసుకుంటున్నానా?” అన్నది కాంతం నవ్వుతూ.

“ఇక్కడి దారివేరు ! ఇది నీ పుట్టిల్లు. నీకు సొంతం. నీ తండ్రి సంపాదించి పెడుతున్నాడు. హాయిగా తింటున్నావు” అన్నాను.

“రేపు అ తవారిలే సొంత ఇల్లువుతుంది. మొగుడు సంపాదించి పెడితే హాయిగా తినొచ్చు” అన్నది కాంతం.

“అదీ ఇదీ ఒకటి ఎట్లా అవుతుంది ?”

“ఎందుక్కాదు, నాన్నా ? పరాయిలలే ఉండే అ తవారింటికి కాపరానికి పోక పోతేనేం ? పరాయివాడలే ఉండే మొగుణ్ణి చేసుకోక పోతేనేం , నే నెప్పటికన్నా చేసుకొంటే నా సొంత మనిషిలే ఉండేవాణ్ణి చేసుకుంటాను. సొంత యిల్లనిపించే ఇంటికే పోతాను” అన్నది కాంతం.

అది నాకన్న రెండాకులు ఎక్కువే చదివినట్టు కనబడింది.

నోరు చేసుకుని అడగలేదుగాని, దానికి కావలిసింది పెళ్ళి ! ఆ సంగతి తెలుస్తూనే ఉన్నది.

“సిద్ధాంతరీత్యా నువ్వన్నది నిజమే. కాని నీకు ఆత్మీయుడుగా ఉండే మొగుడు దొరికే నమస్య అంత తేలికే నది కాదు. మా ప్రయత్నంవల్ల అటువంటివాడు దొరకాలి. లేదా నువ్వైనా సంపాదించుకోవాలి.” అన్నాను. ఈ మాటకు కాంతం కొంచెంగా బెదురుతుం దనుకున్నాను.

బెదరలేదు సరికదా కాంతం అతిచిన్న నవ్వాకటి నవ్వి. “నువ్వు సంబంధాలు చూచినప్పుడు నా అభిప్రాయం నేను చెబుతాలే” అన్నది.

నేను వెంటనే సంబంధాలు చూడసాగాను.

సంబంధాలు చూడట మనేదాని కొక నిర్దిష్ట కార్యక్రమంలేదు. కనపడ్డవాళ్ళం దరితోనూ, కావలసినవాళ్ళందరితోనూ, మన అమ్మాయికి పెళ్ళి చేద్దామనుకుంటున్నట్టు చెబుతాం. కట్నం ఇంతదాకా ఇవ్వగలమనీ, పెళ్ళికొడుకు కనీస అర తలు ఇట్లా ఇట్లా ఉండాలనీ చెబుతాం. ఎక్కడన్నా ఎవరన్నా ఒక పిల్లను చూసి వదిలేశారని తెలిస్తే, అది మంచిసంబంధమేనని మనకు తోస్తే దానికోసం ప్రయత్నిస్తాం. అంతా షేర్ బజారు తంతు.

నేను మా కాంతానికి సంబంధాలు చూడటం మొదలుపెట్టా ననగానే, మీకు నా మీద గురి కాస్తా పోయిఉండవచ్చు. ‘పెళ్ళి చెయ్యకుండా చూడు’ అన్న సూత్రానికి

నేను స్వస్తి చెప్పాననుకుని ఉండవచ్చు. యుద్ధంలో దెబ్బతియ్యటానికే తిరోగ మించినట్లుగా నేను 'పెళ్ళి చెయ్యకుండా చూడు' అనే సిద్ధాంతం మీద నిలబడటానికి సంబంధాలు చూడ నారంభించా ననుకోండి.

సంబంధాలు చూస్తున్నట్లు కనకయ్యకు తెలియజెయ్యటం నా స్ట్రాటజీలో అతి ముఖ్యమైన అంశం.

“ఏమండోయ్, మావారు పిల్లకు సంబంధాలు చూస్తున్నారు” అని మా ఆవిడ నాకన్న ముందే ఆయనతో చెప్పేసింది. ఆవిడ నోటి మీదుగా చెప్పనిద్దామనే నేను చెప్పలేదు.

కనకయ్యగారు నాకేసి, 'ఔరా. ద్రోహీ !' అన్నట్లు చూశారు.

“ఆ, ఏం చూట్టంలేండి? అనకాపల్లి సంబంధం ఓటి చూశాను. పిల్లవాడికి రెండు లక్షల ఆసి ఉందిట. ఎమ్మె ప్యాసయి ఊరికే కూర్చున్నాట్ట. డాక్టరేటుకు ఏదో థీసిస్ తయారు చేస్తున్నానని అందరితోటీ చెబుతున్నాట్ట. సరే, డాక్టరేటు రాని వ్వండి, అప్పుడే చూడొచ్చు. ఏమంటారు? కనీసం డాక్టరేటుయినా. ఓ చిన్న కలె క్టరు ఉద్యోగమన్నా లేనివాడికి పిల్లనివ్వటం నా కిష్టంలేదు. పిల్లను తెచ్చుకునే టప్పుడు తక్కువ చోటినుంచి తెచ్చుకోమన్నారు. ఇచ్చేటప్పుడు పెద్దచోట ఇయ్య మన్నారు. ఏమంటారు?” అన్నాను.

'అదా నీ వరస?' అన్నట్లు కనకయ్య తల పైకి కిందికి ఆడించి, కాఫీ తాగి, మాటా పలుకూ లేకుండా వెళ్ళిపోయాడు.

దేశంలో ఉన్న గొప్పగొప్ప సంబంధాలేవో తెలుసుకోవటమే కొంచెం కష్ట మయింది. ఆ తరవాత వాళ్ళకొక కార్డుముక్క రాసిపారే సే ఆ సంబంధం మనం చూసినట్టే; వాళ్ళ దగ్గిర్నుంచి జవాబు రాకపోయినా, మనం మానేసినట్టే చెప్పుకో వచ్చు. సంబంధాలు చూడటమనే ఫ్రాడ్ లో తిరుగుళ్ళన్నీ నన్నడగండి, చెబుతాను. ఇంట్లో ఆడవాళ్ళను ఫూల్ చెయ్యటానికి సవాలక్షమార్గాలు.

మా ఆవిడ నిజంగా నేను పిల్లకోసం గొప్పగొప్ప సంబంధాలు చూస్తున్నాననే అనుకున్నది.

ఓక్కేమిటంటే కాంతం కూడా అనుకున్నది. అది నన్ను దబాయించి, “నాకోసం చాలా సంబంధాలు చూస్తున్నావుట. నాతో మాటమాత్రం చెప్పవేం?” అని అడిగింది.

“మనకు పనికొస్తుందన్న సంబంధం రావాలేగాని నీకు చెప్పనుటే?” అన్నా.

ఆ తరవాత మూడు రోజులకో నాలుగు రోజులకో తలవని తలంపుగా పట్టాల్లి మా ఆఫీసు కొచ్చాడు. అతడి మొహం చూస్తే గుర్రప్పందాల్లో అంతా పోగొట్టు కుని, రైలు చార్జీ కూడా లేక, గిండి నుండి ఇంటికి నడిచివచ్చినవాడిలా గున్నాడు.

“ఏం పట్టాభీ ? ఏదో పనిమీద వచ్చినట్టున్నావు ?” అన్నా.

“అవునండీ, ఓ ముఖ్యమైన విషయం మాట్లాడాలి....మీ కాంతంకు సంబంధాలు చూస్తున్నారటగా.”

“అవును. ఏం ?” అన్నా.

“ఏం లేదు. మీరు చూస్తున్న సంబంధాల్లో నన్నుకూడా చేర్చి ఉంచండి.”

“ఈ ఐడియా ఎవరిది ? నీదా, మీ నాన్నగారిదా ?”

“మా నాన్నమాట ఎత్తకండి. అనగూడదుగాని, ఆయన వట్టి పూల్.”

“పెద్దవాణ్ణి పట్టుకుని పుటిక్కిన ఎంత మాటన్నావూ ? అయితే ఇది నీ ఆలోచనే అన్నమాట ! ... నీకు చాన్సుంటుందంటావా ?”

“ఉంటుందనే అనుకుంటున్నా. వ్యర్థప్రయత్నాలు చెయ్యటం నాకు చాలా అసహ్యం.” అన్నాడు పట్టాభి. పట్టాభిలో ఈ మాత్రం పలుకున్నదని నే నెరగను.

“అట్లాంటే నీకు చాన్సుండదని నే నిష్పడే చెప్పెయ్యగలను.”

“మీ రెండుకు చెప్పడం ? కాంతం ఏమవుతుంది ?”

“ముందు నాకు నచ్చాలి. ఆ తరవాత కాంతానికి నచ్చాలి. నేను నీ దరఖాస్తు ఆమోదించకపోతే కాంతం ఏం చెయ్యగలదూ ?....కాంతం నిన్ను చేసుకోవటానికి ఒప్పుకుంటుందని ఆశ ఉన్నదా ?”

పట్టాభి నవ్వి “ఏదో భరోసా ఉండబట్టే మీతో మాట్లాడుతున్నా ననుకోరాదా ?” అన్నాడు.

ఏమీ సందేహంలేదు ; కాంతమూ, ఈ పట్టాభీ అదివరకే మాట్లాడుకున్నారు!

నేను బ్రహ్మాత్రం పైకి తీశాను ; “చూడు పట్టాభీ ! నాకు కట్నం ఇవ్వరాదనే నియమం ఉన్నది. ఆ నియమానికి కట్టుపడి చాలా సంబంధాలు, కాంతంతో చెప్పకుండా కూడా వదులుకున్నాను. నాలుగు పిచ్చికలు నా దగ్గర చేరాయిగదా అనీ, నా కూతుర్ని పెళ్లాడితే మంచి కట్నం దొరుకుతుందిగదా అనీ నువ్వు ఆశించవచ్చు. అది భ్రమ” అన్నాను.

“నేను కట్నం తీసుకుని పెళ్లాడేకన్న బ్రహ్మచారిగా ఉండటమే ప్రీఫర్ చేస్తాను. మీరు చెప్పేది మా నాన్నను గురించిలాగుంది !” అన్నాడు పట్టాభి.

నా బ్రహ్మాస్త్రం పారలేదు. ఈసారి పాశుపతాస్త్రం వేశాను.

“తండ్రి ఆ సీకి వారసురాలైన పిల్లను తెలివిగలవాడెవడైనా కట్టం లేకుండానే చేసుకుంటానంటాడు. అటువంటివాడికి ధనాశలేదా ఏమిటి? నువ్వు కట్టం తీసుకోకుండా కాంతాన్ని చేసుకుంటానంటే నేను గర్విస్తాననుకుంటున్నావు గామాలు. అదంతా వట్టిమాట” అన్నా.

కోపంతో పట్టాభి ముఖం కందగడ్డల్లే అయింది.

“మీ పాపిష్టిసొమ్ము నాకు మట్టితో సమానం. మీ రా సొమ్ము ఎట్లా సంపాదించారో నాకు తెలుసు. దానిమీద ఆశ పెట్టుకునే టట్టయితే నేను కాంతాన్ని చేసుకోనని స్పష్టంగా చెప్పాను” అన్నాడతను.

నేను కాసేపు అతని ముఖాన్ని శ్రద్ధగా పరీక్షించి, నా దగ్గర మిగిలిఉన్న ఒక్క అస్రాన్నీ ప్రయోగించేశాను.

“నీతో నిజం చెప్పేస్తున్నాను. కాంతానికి పెళ్ళిచేసే ఆలోచన నాకేకోశానా లేదు. నే నసలు ఆ ప్రయత్నంలో లేను” అన్నా.

పట్టాభి తెల్లబోయి, “అదేమిటి అట్లా అంటున్నారు?” అన్నాడు.

“నిజమే చెప్పాను. ఇందులో అబద్ధం ఏమీలేదు. కాంతానికి సంబంధం తీసుకురాగల శక్తిసామర్థ్యాలు నా కున్నట్టు తోచదు.” అని చెప్పి పట్టాభిని పంపేశాను. అతను తల వంచుకుని నేలకేసి చూస్తూ వెళ్ళిపోయాడు.

*

*

*

ఆ తరువాత చెప్పవలసింది ఆతేలేదు. పట్టాభి నా దగ్గరికి వచ్చిన మూడు వారాల కనుకుంటాను - మా ఇంటికొక శుభలేఖ వచ్చింది. అది మా అమ్మాయి పెళ్ళికి పిలుపు - నన్నూ, నా భార్యనూ ఆహ్వానిస్తూ. ఆహ్వానించినవాళ్ళు మా అమ్మాయి, పట్టాభీనూ.

ఆ శుభలేఖ సారాంశం బుర్ర కెక్కినాక నా భార్యకు ఘనకం వచ్చినంతపని అయింది.

“ఏమిటే ఇదీ? ఏం పనే ఇదీ? ఇదేంపనే? ఇంత పరువుగా బతికి చివరకిలా తెగబడ్డావుటే?” అంటూ మా ఆవిడ, ఇంట్లోనేఉన్న మా అమ్మాయిమీద ప్రశ్నల బాణపరంపర విసిరింది.

“తప్పేముందమ్మా? రేపు నా పెళ్ళి. నువ్వు, నాన్నా తప్పకుండా రావాలి. కబ్బువాళ్ళ అనుమతితో కబ్బులోనే పెళ్ళి ఏర్పాటు చేశాం. ఎనిమిదింటికి రిజిస్ట్రారు వచ్చి, పెళ్ళి రిజిస్టరు చేస్తాడు. అంతా అయిదు నిమిషాల్లో అయిపోతుంది” అన్నది కాంతం.

“ఈ బడాయి ఏమిటే? ‘దయచేసి కట్నాలు చదివించవద్దు.’ అంటూనూ” అన్నది మా ఆవిడ—అది ఆవిడకు గల ముఖ్య అభ్యంతరాలలో రెండోది అయినట్లు !....

మర్నాడు మా కాంతాన్ని నా కారులోనే క్లబ్బుకు తీసుకెళ్లాను. పెళ్ళి సౌమ్యంగా జరిగిపోయింది. కనకయ్యగారింటికి కూడా శుభలేఖ వెళ్ళిందిట. కాని వాళ్ళెవరూ అటుకేసి తొంగిచూడలేదు.

“వాడు నా కొడుకే కాదు.” అని కనకయ్య అందరితోనూ అటున్నట్లు.

అయిం దేదో అయింది. అంతా నే ననుకున్నట్టే జరిగింది. కాంతం పెళ్ళి నేను చెయ్యలేదు ; కాంతమే చేసుకుంది.

కాని నాకు కొన్ని బెంగలు దిగబడిపోయాయి. మా అల్లుడి ధోరణి చూస్తే కమ్యూనిస్టువాసన కొడుతున్నాడు. ఆ జబ్బు మా అమ్మాయికి అంటినట్లు కనబడు తున్నది. నా కష్టారితమంతా దాని దైననాడు కమ్యూనిస్టుపార్టీ ఫండుకింద ఖర్చయి పోతుందో ఏమో ! ప్రస్తుతం కాంతం నా దగ్గర ఒక్క పైసాకూడా తీసుకోకుండా ఉంది. ఏం చెయ్యాలో తోచటంలేదు.....

ముద్రణ :

జ్యోతి దీపావళి సంచిక, 1967